

በርካታ የውጭ ሀገር ዜጎች ይሳተፋሉ ተብሎ አስቀድሞ ተመዝግበው የነበረ ቢሆንም ወያኔ እራሱ በፈጠረው ድራማ ምክንያት ስለፈሩ ታላቁ ሩጫ ላይ ሳይሳተፉ መቅረታቸውን የገለጸው ዘገባ በሺህዎች የሚቆጠሩ የደህንነት ሰዎች ተመሳስለው አብረው የሮጡ ሲሆን በሩዋጮቹ መሀል ተሰግስገው ውስጥ ውስጡን ተቃውሞ ሲያሰሙ የነበሩትን በተለይ ግጥምና ዜማ ሲያሰሙ የነበሩትን በሞባይል ምስላቸውን እየቀረጹ እንደነበረ ዘገባው አስረድቷል።

ለሀገር እና ለህዝብ የማይሰበው ወያኔ ለ17 ዓመት ህዝቡን ለችጋር፤ ሀገሪትዋን ለድህነት የዳረጋት ከመሆኑም ባሻገር በሀገሪትዋ ውስጥ ህዝቡ ሀሳቡን በነፃነት እንዳይገልፅ አፍኖ በተለይ ከ1997 ዓ. ም. ግንቦት 7 ምሽት ጀምሮ ሰላማዊ ሰልፍ እንዳይደረግ ከልክሎ ያለ በመሆኑ በታላቁ ሩጫ ምክንያት የወያኔን አረመኔያዊ ተግባር ለዓለም ህብረተሰብ ድምፁን ማሰማቱ ታውቆዋል።

አንዳንድ የወያኔ የደህንነት ካድሬዎች በሞባይል ካሜራ እየተከታተሉ የቀረጹ ሲሆን ሌሎች ሁለት የወያኔ ደህንነቶች ደግሞ በመደበኛ የቪዲዮ ካሜራ በመቅረፅ ላይ እንዳሉ ሩዋጩ ህዝብ አስገድዶ ካሴቱን አውጥቶ ሰባብሮ የጣለባቸው መሆኑን በቦታው ከነበሩ እማኞች ማረጋገጥ ተችሎዋል።

በህዝብ እንባና ደም እጃቸው የጨቀየው እነ መለስ ዜናዊ የሰሩት በደልና ግፍ እያባከናቸው በየቀኑ አዲስ መመሪያና ደንብ እያወጡ ህዝቡን ጭንቀት እና ውጥረት ውስጥ እየከተቱት በመሆኑ ህዝቡ ባገኘው አጋጣሚ ተጠቅሞ የወያኔን አምባገነንነት እና አረመኔነት በአደባባይ ቁልጭ አድርጎ ያሳየ ሲሆን፤ ይህንኑ የአለቱን ትዕይንት ዓለም አቀፍ ጋዜጠኞች እየተከታተሉ በምስልና በድምፅ ጭምር ሲቀርፁ እንደነበረና ተቀማጭነታቸው አዲስ አበባ የሆኑ የውጭ ሀገር ዲፕሎማቶችም በአንክሮ ሲከታተሉ እንደነበር ዘገባው አስረድቶዋል።

ቲዲ አባማ መለስ አሳማ! በማለት የተጀመረው የተቃውሞ ሰልፍ በርካታ መፈክሮችን እያስተጋባ ከፍል ውሀ ጀምሮ እስከ እስጢፋኖስ ቤተ ክርስቲያን ድረስ በታችኛው ቤተ መንግስት ጥበቃ ላይና በቤተ መንግስቱ ላይ የድንጋይ እና የውሀ መጠጫ ላስቲክ በተቃውሞ የተወረወረ መሆኑን ዘገባው ገልጾ ህዝቡ በንዴት የሚያደርገውን አጥቶ የወሰደው እርምጃ እንደነበረም ዘገባው አብራርቶዋል።

**አምጣ ጤፋችንን ጠጣው ነዳጁን!
አርባ ብራችን መተንፈሻችን!
ታላቁ ሩጫ ብሶት መግለጫ !**

እና ሌሎች የተለያዩ ግጥሞችን እያስተጋባ ለሰዓታት በአዲስ አበባ የቆየው ሰልፈኛ ሩጫው ተጠናቅቆ በመስቀል አደባባይ እንደደረሰ ከ30 ሺህ በላይ የሆነው ሩዋጭ በአንድ ላይ መለስንና ወያኔን በግልፅና በይፋ ሲያወግዝ ዲፕሎማቶችና አምባሳደሮች ትዕይንቱን በአግራሞት ሲከታተሉ እንደነበርና ምን ያህል የወያኔ ዘረኛ ቡድን የህዝብ ድጋፍ እንደሌለው ዛሬም በግልፅ የተረዱበት አጋጣሚ መሆኑን ለማወቅ ተችሎዋል ሲል ዘገባው ጨምሮ አስረድቶዋል።

ከሩጫው መጠናቀቅ በሁዋላም አንዳንድ የደህንነት አባሎች በሩጫው ወቅት መዝሙርና መፈክር ሲያሰሙ ነበር ያሉዋቸውን ሰዎች መርጠው በማፈን በሽፍን መኪኖች ወደተለያዩ እስር ቤቶች ወስደው የደበደቡዋቸው ሲሆን በርካቶችንም እራቁታቸውን ለሰዓታት ያህል እንዲሆኑ አድርገው ሲያሰቃዩዋቸው እንደነበረ ከዐይን እማኞች የደረሰን ዘገባ ገልጾታል።

በተለይ የእውቁ ድምፃዊ ቲዲ አፍሮን ምስል የያዘ ካኒተራ ለብሰው ቲዲ ይፈታ እያሉ ሲዘምሩ የነበሩትን ወጣቶች በድንገት የወያኔ ደህንነቶች አፍሰው ወዳልተራወቀ ስፍራ ወስደዋቸው እንደነበረ የገለጹት እማኞቹ ከታፈሱት መሀል ጥቂቶቹ ሲመለሱ ከድብደባው ብዛት የተነሳ በእግራቸው ሄደው በሽክም እንደተመለሱ እማኞቹ ገልጸዋል።

ሩጫውን ጨርሰው አገር አማን ነው ብለው ወደ የቤታቸው በመሄድ ላይ ሳሉ በደህንነቶችና በፌዴራል ፖሊሶች ጥምረት በእስጢፋኖስ ቤተክርስቲያን አጠገብ፤ በጊዮን ሆቲል አካባቢ እና በሌሎችም ሰዋራ ስፍራ ተደብቀው ጠብቀው ከ100 በላይ ወጣቶችን አፍሰው የወሰዱዋቸው መሆኑን የገለጹት የአይን እማኞች ጥቂቶቹን ለ1 ሰዓት ያህል በዱላ ደብድበው የለቀቁዋቸው ሲሆን ብዙዎቹን ግን በቀድሞው ስድስተኛ ፖሊስ ጣቢያ ተብሎ በሚጠራው ካሳንቺስ አካባቢ በሚገኘው እስር ቤት ውስጥ አስረው እንዳሳደሩዋቸው ከእማኞቹ ገለጻ ለመረዳት ተችሎታል።

በማግስቱ ሰኞ ህዳር 15 ቀን 2001 ዓ. ም. በአዲስ አበባ ከተማ ነክ ፍርድ ቤት አቅርቦዋቸው ወያኔ « ተጠርጣሪዎቹ በታላቁ ሩጫ ላይ በቡድን ተደራጅተው የተለያዩ ስድብ ያዘሉ መፈክሮችን ሲያሰሙ እንደነበርና ህዝቡን ለማሳመፅ ሲቀሰቅሱ ነበር» በማለት ክስ መስርቶ ምርመራ እንዳልጨረሰና ሌላ ተለዋጭ ቀጠሮ እንዲሰጠው ቢጠይቅም እያንዳንዳቸው በ500 ብር ዋስትና ከእስር እንዲለቀቁ ዳኛው ውሳኔ ቢሰጥም ምን ጊዜም ቢሆን ከህግ በላይ የሆነው ወያኔ በድጋሚ ለአዲስ አበባ ከተማ ይግባኝ ሰሚ ፍርድ ቤት አቅርቦ ዋስትናው ውድቅ እንዲደረግ ቢጠይቁም እዛም በተመሳሳይ ወጣቶቹ ሀሳባቸውን ገለጹ እንጂ በድርጊት ሲሳተፉ ስላልተገኙ በዋስ እንዲወጡ ተወስኖላቸዋል።

በዳኞቹ ትዕዛዝ የተበሳጨት የወያኔ ደህንነት ሰራተኞችና የፌዴራል ፖሊሶች እስረኞቹን ለ48 ሰዓት ምንም እህል ሳይሰጡዋቸው ደብቀው አቆይተዋቸው ከ3 ቀናት በሁዋላ የለቀቁዋቸው ቢሆንም በርሀብና በድብደባ ምክንያት ብዙዎቹ ደክመው እንደነበረም ሁኔታውን ሲከታተሉ የነበሩት የአይን እማኞችና ቤተሰቦቻቸው ሲገልጹ ተደምጠዋል።

በሀሰተኛ ክስ ተመስርቶበት በእስር ቤት እየማቀቀ የሚገኘው እውቁ ድምፃዊ ቲዲ አፍሮ ለመጨረሻ ውሳኔ በሚል ሰኞ ህዳር 22 ቀን 2001 ዓ. ም. የተቀጠረ መሆኑን የገለጸው ዘገባ በተለይ ህዝቡ አሁንም ድረስ ለቲዲ እያሳየ ያለው ፍቅር የሚያንገበግባቸው ወያኔዎች እስከ ዛሬ ድረስ ለ8 ወራት አስረው አቆይተው በነፃ መልቀቅ ያስጠይቀናል የሚል ስጋት ስለሚገባቸው ሊፈርዱበት እንደሚችልም አንዳንድ የህግ ባለሙያዎች አስተያየታቸውን ሲሰጡ ተደምጠዋል።

ባለው ዝና እና የህዝብ ድጋፍና ፍቅር የሚናደዱት በረሀ አመጣሽ ወያኔዎች ለ8 ወራት ያለአንዳች ምክንያት አስረው እያሰቃዩት ከመሆኑም ባሻገር የመጨረሻ ውሳኔ እንዲሰጥ ልቦ ድፍኑ ፤ ሴሰኛውና ጨካኝ የወያኔው ዳኛ ልዑል ገ/ማሪያም ከተነሳበት ችሎት መልሰው ያመጡት መሆኑም የሚዘነጋ አይደለም።

ወያኔ እራሱ በፈጠረው ሀሰተኛ ድራማ ምክንያት ብዙ የውጭ ሀገር ዜጎች አስቀድሞ የተመዘገቡ ቢሆንም በፍርሀት ሳይወዳደሩ እንደቀረም አብራርተዋል።

በተለይ የአሜሪካ ኤምባሲ የወያኔን የፈጠራ እና ሀሰተኛ ድራማ ተቀብሎ ባወጣው የማስጠንቀቂያ መግለጫ ማንም የአሜሪካ ዜግነት ያላቸው ሁሉ በታላቁ ሩጫ ላይ እንዳይሳተፍና ህዝብ ከተሰበሰበት መዝናኛ ቦታዎች ጭምር እራሳቸውን እንዲያርቁ በሚል ያስጠነቀቀ በመሆኑ አንድም የአሜሪካ ዜግነት ያለው በሩጫው ላይ ሳይሳተፍ እንደቀረም ከዘገባው ለመረዳት ተችሎዋል።

ወያኔ በውስጥ እና በውጭ በደረሰበት ከፍተኛ የፖለቲካ እና የኢኮኖሚ ኪሳራ ማገገሚያ ይሆነኛል በሚል ሊሆን ቀርቶ ሊታሰብ የማይችል ዕቅድ እያወጣ ህዝቡንና ሀገሪቱን ለማሸበር ሙከራ ቢያደርግም መልሶ በሰራው ሀሰተኛ እና የፈጠራ ድራማ በመደናገጥ እየባነ መሆኑን የገለጹት የአዲስ አበባ ነዋሪዎች ህዝቡን መግቢያ መውጨያ እያሳጣ መገኘቱ እጅግ አስገራሚ ነው ሲሉ ተደምጠዋል።

የኑሮ ውድነቱ ናላውን እየበጠበጠ ያለውን ህዝብ በየጊዜው የተለያየ የፈጠራ እና ሀሰተኛ ድራማ እየሰራ ለማስፈራራት ቢሞክርም ለ17 ዓመት የወያኔን ተግባር ጠንቅቆ በማወቁ ንቆዎቸው በመተው የተበሳጨት እነ መለስ ዜናዊ በየቀኑ ከሽብርተኛ ጋር የተገኙ ናቸው እያሉ ዜጎችን ከየመንገዱ ላይ እያፈሱ ወደ እስር ቤት እያጎሩ መሆኑን ዘገባው ጨምሮ ገልጾዋል።

ስሞኑን በአዲስ አበባ ዙሪያና ውስጥ ውስጡን የተጠናከረ ጥበቃ ከመቸውም ጊዜ በላይ ተወጥሮ ያለበት ወቅት ሲሆን በአራት ምድብ ተከፋፍሎ ጥበቃ እየተደረገ መሆኑን ያስረዱት የአዲስ አበባ ነዋሪዎች የመጀመሪያው የፌዴራል ፖሊስ ከነ ሙሉ ትጥቁ በእግረኛና መትረፍ በተጠመዱ ፓትሮሎች ፤ ሁለተኛው የአዲስ አበባ ፖሊሶች ያለመሳሪያ በዱላ ብቻ እንደ ከብት እረኛ የሚያደርጉት ጥበቃ፤ ሶሳተኛው ሲቪል በለበሱ የደህንነቶች በየመንደር ውስጥ ሳይቀር እየተዘዋወሩ የሚያደርጉት ጥበቃ ሲሆን አራተኛው በብሔራዊ መረጃና ደህንነት ክፍል ተብሎ በሚጠራው የወያኔ ምስጢራው ቡድን የሚመራ ተጠሪነቱ በቀጥታ ያለምንም ጣልቃ ገብነት ለመለስ የሆነ ወታደራዊ ክፍል መሆኑንም ዘገባው አብራርተዋል።

አዲስ አበባ ከተማ ውስጥ ወትሮ ከሚታየው ጥበቃ በተጨማሪ በቦሌ አውሮፕላን ማረፊያ፤ በቤተ መንግስት፤ አምባሳደር ጎን በሚገኘው በመከላከያ ሚኒስትር ፤ በተለያዩ ኤምባሲዎች እና በሌሎችም ቦታዎች በኮንክሪት የተሰራ ሲሚንቶ ዙሪያውን እያጠሩ እግረኛ እንኩዋን በአካባቢው እንዳያልፍ እየከለከሉ መሆኑን ተዘዋውሮ የተመለከተው ዘጋቢያችን ገልጾ በተለይ ቦሌ አለም አቀፍ አውሮፕላን ማረፊያ ጋር ያለው ግርግር እጅግ አስገራሚ እንደሆነም ገልጾዋል።

የጌቶቻቸውን ድጋፍ ለማግኘት ሲሉ በሀሰተኛ እና በፈጠራ ድራማ የሀገሪቱን ህዝቦች ለማሸበር ታስቦ የተሰራ ቢሆንም በተለይ የምዕራብ ሀገር ጌቶቻቸው በሽብርተኛ መጣብን ስም አንጀት በልተው ድጋፍ ለማግኘት ያሰቡት መሆኑን የጠቆሙት አንድ የአዲስ አበባ ዩኒቨርሲቲ የፖለቲካ ሳይንስ መምህር ጊዜው ያለፈበት ቁማር በመሆኑ ህዝቡ ቀድሞዎቸው የተገነዘቡ እና የወቀባቸው ሲሆን ይህንን ለማክሸፍ ሲል ምናልባት እንደ እስከ ዛሬው ሁሉ እራሱ ፈንጅ ጠምዶ ያፈነዳ እና ስንወተውት የነበረው ይህ እንዳይሆን ብለን ነበር በማለት የአዙ እንባ ሊያነባ ይችላል ሲሉ ያላቸውን ስጋት ገልጸዋል።

በቅርቡ ከዚሁ ከፀጥታ ችግር ጋር የተያያዘ ነው ተብሎ በርካታ ዜጎች ከያሉበት እየታፈሱ ለእስር እየተዳረጉ ሲሆን ፤ በተለይ የአሮሞ ተወላጅ የሆኑ ምሁራኖች ፤ ነጋዴዎችና አርሶ አደሮች በጅምላ እየታፈሱ ማዕከላዊ ምርመራ ተብሎ በሚጠራው የሰው ልጆች ማሰቃያ እስር ቤት ውስጥ እየታገሩ ሲሆን እስር ቤቱ በመጥበቡ ምክንያት ገሚሶቹ ወዳልታወቀ እስር ቤት እየተወሰዱ መሆኑንም ዘገባው አስረድቶታል።

ምንም ዓይነት ስለ ፖለቲካ እውቀት የሌላቸው ለረጅም ዘመን በአዲስ አበባ ፤ በሐረር፤ በድሬደዋ፤ በጂማ፤ በናዝራት እና በሌሎችም ከተሞች የሚኖሩ የአሮሞ ተወላጅ ነጋዴዎች ገና ለገና ለተቃዋሚ ፓርቲ የገንዘብ ድጋፍ ሰጥተዋል በሚል ያለምንም ማስረጃ ከሽብርተኛ ጋር በማያያዝ ከያሉበት እያፈሰ ለእስር እየዳረጋቸው ሲሆን በአዲስ አበባ እስር ቤቶች በመጥበባቸው የተነሳ ወደ ተለያዩ ከተሞች እስር ቤት እየተወሰዱ መሆኑንም ዘገባው ጨምሮ ገልጾታል።

በፍርሀት የሚያደርገውን ያጣው አረመኔው የወያኔ ቡድን ከየጎዳናው ላይ እያፈሰ ከ100 በላይ በሆኑት የአዲስ አበባ እስር ቤቶች ውስጥ አጉሮ እያሰቃያቸው ከመሆኑም በላይ ቤተሰቦቻቸው ስንቅ ይዘው እንዳይጠይቁባቸው ያሉበትን እንዳያውቁ እየተደረገ እና እየደበቁባቸው መሆኑን የገለፀው ዘገባ በአሁኑ ሰዓት እስር ቤቶች ሙሉ በሙሉ በመጣበባቸው የተነሳ በእስር ቤቶች ግቢ ውስጥ ያለ መጠለያ ለሊት ቁር ቀን ፀሀዩ እየተፈራረቀባቸው እንደሆነም ከደረሰን ዘገባ ለማወቅ ተችሎታል።

የአሮሞ ፌዴራሊስት ዲሞክራሲያዊ ንቅናቄ /ኤፌዴን/የተባለው በአቶ ቡልቻ ደመቅሳ የሚመራው ድርጅት ዋና ፀሀፊ አቶ በቀለ ጅራታ የተባሉትን ግለሰብ ከአነግ ጋር ደብዳቤ የተለዋወጡበትን 12 መረጃዎች ይዣለሁ በማለት የፌዴራል ፖሊስ የተባለው የወያኔ ቡድን ክስ የመሰረተባቸው ሲሆን የሂልተን ሆቲል ምክትል ስራ አስኪያጅ፤ የሀዊ ሆቲል ባለቤት እና ሌሎችም ታዋቂ ግለሰቦችንም በሀሰተኛ እና በፈጠራ ወንጀል አስሮ እያሰቃዩ መሆኑን የገለፁት የኤፌዴን ሊቀመንበር አቶ ቡልቻ ደመቅሳ በእሳቸውም ላይ ሌላ አዲስ ድራማ ለመስራት በዙሪያቸው የብሔራዊ መረጃና ደህንነት የተባለው አፋኝ የወያኔ ቡድን እያጠነጠነ መሆኑን ይኸው የደረሰን ዘገባ አስረድቶታል።

ይህንን ተግባር እየፈፀመ ያለው ግራ የተጋባው የወያኔ ቡድን ከ15 ዓመት በላይ ታስረው የነበሩ የአነግ አባሎች ናቸው የተባሉ 44 እስረኞችን ፈትቻለሁ በማለትም ህዝቡንም ለማደናገር እየሞከረ መሆኑንም ታውቆታል።

የወያኔው ቀንደኛ የህወሀት አባሉ ዳኛ ልዑል ገ/ማሪያም ከ79መት በፊት በሞት እንዲቀጡ የተወሰነባቸው እነዚህ የአነግ እስረኞች በአጠቃላይ 51 ሲሆኑ 17 ያህሉ የእስር ጊዜያቸውን ጨርሰው ከእስር የተፈቱ ሲሆን ቀሪዎቹ 44 ያህሉ ግን በነፕሮፌሰር ይስሀቅ ኤፍሬምና በፓስተር ዳንኤል በኩል ወያኔ ምህረት አድርጎላቸው የተፈቱ መሆኑን ዘገባው ገልጾታል።

ግራ የተጋባው ፤ መያዣ መጨበጫ የጠፋው የወያኔ ቡድን ከአነግ ጋር ግንኙነት አላቸው ሽብርተኛ ናቸው፤ የገንዘብ ድጋፍ ያደርጋሉ እያለ በሀሰትና በፈጠራ ወንጀል ዛሬም ድረስ እያፈሰ እና ለእስር እየዳረገ መልሶ የአነግ አባሎችን በምህረት ፈታሁ ማለቱ ግራ እንደተጋባ ያሳያል ያሉት አንድ የአዲስ አበባ ዩኒቨርሲቲ የፖለቲካ ሳይንስ መምህር ህዝብን በፍቅር እንጂ አስሮ በመንገላታትና በማሰቃየት የሚያመጣው ለውጥ ካለመኖሩም በላይ ህዝቡ ይበልጥ እንዲጠነክር ያደርገዋል ካሉ በሁዋላ ወያኔ አሁን እያደረገ ያለው እድሜውን የሚያሳጥርበት እና ገደል ሊከተው የሚችል ስራ እየሰራ መሆኑን የተገነዘበ አይመስልም ሲሉ አፅንኦት ሰጥተው ገልጸዋል።

ሰሞኑን ከእስር ተለቀቁ የተባሉት የአነግ አባሎችን በማስፈራራትና ገንዘብ በመስጠት በተለያዩ የኦሮሚያ ወረዳዎች ተበትነው በተለይ የአነግ ደጋፊ ነው የተባሉ ወረዳዎች ውስጥ ሰርገው እንዲገቡና የስም ማጥፋት ዘመቻ እንዲያካሂዱ ትዕዛዝ እና መመሪያ የተሰጣቸው ሲሆን « የሰላም አምባሳደር» የሚል ስያሜም እንደተሰጣቸው ለተፈቱት እስረኞች ቅርበት ያላቸው ወገኖች ገልፀዋል።

በአሁኑ ሰዓት እስር ቤቶች ከመጣበባቸው የተነሳ በግቢ ውስጥ ያለ መጠለያ በብርድና በፀሀይ እንዲሰቃዩ ከመደረጋቸውም በላይ ለበሽታ ተጋልጠው እንዳሉ የገለፁት የእስረኞች ቤተሰቦች የቃሊቲ እስር ቤት ከመቼውም ጊዜ በላይ በመጨናነቁ እስረኞች ወደ ሸዋ ሮቢት እንዲገቡ መደረጉን የደረሰን ዘገባ ገልጾታል።

ከጥቅምት ወር አጋማሽ ጀምሮ በቃሊቲ እስር ቤት ውስጥ እስረኛ እየበዛ ቦታ በመጥበቡ የተነሳ ቅዳሜ ቅዳሜ በየሳምንቱ ሁልጊዜ 10 አውቶቡስ እስረኞችን እየጫኑ ወደ ሸዋ ሮቢት እያገቡ መሆኑ ሲሆን ፤ ዝዋይ እስር ቤትም ከሚፈለገው በላይ በእስረኞች ተጨናንቆ እንደሚገኝ ከደረሰን ዘገባ ለመረዳት ተችሎታል።

በተለይ በሸዋ ሮቢት እስር ቤት ውስጥ የወባ በሽታ ተስፋፍቶ በርካታ እስረኞች ለህይወታቸው አስጊ በሆነ ሁኔታ ውስጥ እንደሚገኙ የገለፀው የደረሰን ዘገባ ከበሽታው በተጨማሪ በእስር ቤቱ ፖሊሶች የሚደርስባቸው እንግልትና ስቃይ የተነሳ እጅግ አስቸጋሪ ሁኔታ ውስጥ እንዳሉ እና አለም አቀፍ ሰብዓዊ መብት ተሙዋጋቾች እንዲደርሱላቸው እና ህይወታቸውን እንዲታደጉላቸው ጥሪ አቅርበዋል።

በአጠቃላይ ወያኔ ባደረሰት ፍርሀት ምክንያት የገዛ ጥላውን እያየ እየደነበረ በመሆኑ ያገኘውን ሁሉ እያፈሰ ለእስር እየዳረገ መፍትሄ ሲያመጣ መሞከሩ ትልቅ ኪሳራ ውስጥ እየጣለው መሆኑን አለመገንዘቡ የተፈጥሮ ዘገምተኝነቱን ያሳያል ሲሉም የአዲስ አበባ ነዋሪዎች ገልፀዋል። በአሁኑ ሰዓት በመላ ሀገሪቱ በመቶ ሺህ የሚቆጠሩ እስረኞች እስር ቤት ታገረው የሚገኙ ከመሆኑም በላይ በቀን አንድ ጊዜ ብቻ ሁለት መጠኑ ያነሰ የበቆሎ ዳቦ እና ከውሀ የቀጠነ የዘንጋዳ ወጥ እንደሚሰጣቸው የደረሰን ዘገባ ገልጾ በዚህም ምክንያት በሽታ ለመከላከል አቅቶቸው ለከፋ ህመም የተዳረጉ በርካታ እስረኞች መኖራቸውንም ዘገባው ጨምሮ ገልጾታል።

በመጨረሻም የወያኔ የጦር መኮንኖች በሱማሊያ ጉዳይ ላይ እርስ በርስ ንትርክና ሽኩቻ መጀመራቸውን የመከላከያ ውስጥ አዋቂ ምንጮች ገለፁ።ከሁለት ዓመት በፊት በቡሽ ትዕዛዝ እነ መለስ ወደ ሱማሊያ ጦራቸውን ያዘመቱ ሲሆን በወቅቱ በወያኔ ጦር መኮንኖች መሀከል ድንበር ላይ ሰፍሮ ይጠብቅ በሚሉና ሱማሊያ ውስጥ ዘልቆ ገብቶ አልሸባብን መትቶ ይመለስ በሚል ለሁለት ተከፍለው እንደነበር የገለፁት የውስጥ አዋቂ ምንጮች ዛሬ ሁሉም ነገር ፋርሽ ሲሆንባቸው ብለን ነበር እየተባባሉ በየቀኑ ንትርክ ውስጥ መግባታቸውን ገልፀዋል።

በሱማሊያ ያለ አንዳች ፋይዳ የሀገሪቱን ሀብት ሲጨፈጭፍ እና የበርካታ ወታደሮች ህይወትን የገበረው ወያኔ ያለምንም ውጤት በቅርቡ ሳይወድ በግዱ ከሱማሊያ እንደሚወጣ ታውቆታል።

በሱማሊያ ውስጥ ለደረሰው የወታደሮች መሞትና መቁሰል ብሎም የገንዘብ ውድመት ተጠያቂው ማን ነው? በሚለው ጥያቄ ላይ ጄኔራሎች እርስ በርስ ጣታቸውን አንደኛው በሌላኛው ላይ እየቀሰሩ በመነታረክ ላይ ሲሆኑ በቅርቡ ጦሩ ከሱማሊያ መውጣትን ተከትሎ ጄኔራሎች ብቻ ግምገማ እንደሚቀመጡ ምንጮቹ ጨምረው አስረድተዋል።

በራሱ ጠያቂነት ወደ የመን ተገዞ የነበረው የወያኔው መሪ መለስ ዜናዊ ለሁለት ቀን ቆይታ አድርጎ ከትናንት በስተቀር የተመለሰ ሲሆን፤ በየመን ሰንዓ በሰጠው ጋዜጣዊ መግለጫ ላይ የወያኔ ጦር ከሱማሊያ በቅርቡ እንደሚወጣም በይፋ መግለፁን ከውጭ ጉዳይ ሚኒስትር መስሪያ ቤት ምንጮቻችን የደረሰን ዘገባ ገለፀ።

በሱማሊያ ጦሩን አስገብቶ ከነቡሽ የተሰጠውን ትዕዛዝ ሲፈጽምና ሲያስፈጽም በአረብ ሀገራት ጥርስ የተነከሰበትና ጥላቻን ያተረፈው መለስ በሀገር ውስጥ እና በውጭ በደረሰበት ከፍተኛ የፖለቲካ እና ኢኮኖሚያዊ ኪሳራ ድጋፍ ለማግኘት ሲል ወደ የመን ያቀና ሲሆን ያሰበው ሳይሳካለት እንደተመለሰም ምንጮቹ አስረድተዋል።